

# రూపరాణి

## వాణిశ్రీ

రామానుజరావు వెళ్ళేసరికి ఎస్.వి. రామ్మూర్తి వైర్ లెస్ లో మాట్లాడుతున్నాడు.

అతన్ని చూసి కూర్చోమన్నట్లు సంజ్ఞ చేశాడు. విష్ చేసి కూర్చున్నాడు రామానుజరావు.

వైర్ లెస్ లో మాట్లాడిన విషయాలన్నీ నోట్ చేసు కున్నాడు ఎస్.వి. తర్వాత తలెత్తి చూసి “చెప్పండి సార్” అన్నాడు.

“మా అమ్మాయి నిన్న సాయంకాలంనుంచీ కన్పించడం లేదు సార్!....” అన్నాడు రామానుజరావు దిగులుగా.

“ఎన్ని సంవత్సరాలంటాయి? ఫోటో తెచ్చారా?” అని ప్రశ్నించాడు మూర్తి.

“పందొమ్మిది సంవత్సరాలు” అంటూ హేండ్

బ్యాగ్ లోనుంచి కారు సెజులో ఉన్న ఫోటో తీసి ఇచ్చాడు.

“ఈ అమ్మాయి మీ అమ్మయా?” అన్నాడు ఎస్.వి. ఆశ్చర్యపోతూ.

“అవున్నార్. మీకు తెలుసా?” అన్నాడు రామానుజరావు. అతనిలో ఏదో ఆశ అంకురించింది.

“పరిచయం లేదులెండి. లక్ష్మీటాకీస్ దగ్గర నాతోనే పోట్లాట పెట్టుకుంది. మొత్తానికి అసాధ్యురాలు లెండి” అంటూ నవ్వి “మీ అమ్మాయి కన్పించకపోవడానికి కారణం యేమిటో నాకు అరంకావడం లేదు” అన్నాడు ఎస్.వి.

“ఎంత అసాధ్యురాలై నా ఆడపిల్ల కదండీ. ఉన్న మాట పెకి ఆనేస్తుంది. లోకం పోకడ తెలియదు. ఒక రకంగా అమాయకురాలు.”

“పేరేమిటి?”

“రూపరాణి.”

“కాలేజీలో చదువుకుంటుందనుకుంటాను.”

“అవునండీ. సి.ఎస్.ఆర్. కాలేజీలో బి.ఎస్సీ. ఫైనలియ్యర్ చదువుతోంది.”

“నిన్న కాలేజీనుంచి ఇంటికి వచ్చిందా?”

“రాలేదు. ఎవరో క్రెండ్ మ్యారేజి వుందనీ, డిన్నర్ వుందనీ, లేటుగా వస్తానని చెప్పి వెళ్ళింది.”

“మీరు ఆఖరిసారిగా ఎప్పుడు చూశారు?”

“మధ్యాహ్నం భోజనానికి వచ్చినప్పుడే. క్లాస్ మేట్స్ తలూ పది వేసుకుని ప్రజెంటేషన్ కొని అటునుంచి ఆటే

పెళ్ళికి వెళ్తామని చెప్పింది.”

“పెళ్ళి యెవరింట్లో జరిగిందో మీకు తెలుసా?”

“నీలకంఠంగారి అమ్మాయిది పెళ్ళి. ఆయనలో నాకు పరిచయం లేదు.”

“మీ అమ్మాయి రాలేదని రాత్రి యెన్నింటికి అనుకున్నారు?”

“పదింటివరకూ యెదురుచూశాం. ఎంత సేపటికీ రాక పోయేసరికి నా భార్య పెళ్ళి వారింటికి వెళ్ళి రమ్మని గొడవ పెట్టింది. కాని నాకు మా అమ్మాయిమీద నమ్మకం వుంది, ఎట్లాగైతే నా వస్తుందని. ఎవరికీ భయపడే తత్వం కాదు. డిన్నర్ ఆయాక సెకండ్ షో సినిమాకి ఫ్రెండ్స్ లో కలిసి వెళ్ళి వుంటుందని వూహించుకున్నాను.” అన్నాడు రామానుజరావు.

“అయితే పెళ్ళి వారింటికి వెళ్ళారా?”

“వెళ్ళాను.”

“ఎన్నింటికి వెళ్ళారు?”

“నేను వెళ్ళేసరికి పదకొండు దాటింది. కాని ఇంట్లో బంధువులు తప్ప మా అమ్మాయి క్లాస్ మేట్స్ యెవరూ లేరు. మా అమ్మాయి విషయం యెవరూ చెప్పలేక పోయారు. నాకు నీలకంఠం పరిచయం లేదు. అయినా ఆయన హడావుడిలో వున్నాడు. సెకండ్ షో సినిమాకే వెళ్ళి వుంటానని ధైర్యంగా వున్నాను.

“సెకండ్ షో వదిలాక గూడా రాకపోయేసరిని నాకు కంఠారు పుట్టింది. వూళ్ళో వున్న బంధువుల యిళ్ళకి వెళ్ళి వాకలు చేశాను. తెల్లవారినా ఇంకా రాలేదు.”

రామానుజరావు ముఖం యిప్పుడో యింకా సేపటికో వరించబోయే కారుమేఘంలా వుంది.

“మీరు యేం చేస్తుంటారు?” అంటూ ప్రశ్నించాడు ఎస్.వి.

“నేను హైస్కూల్లో అసిస్టెంట్ ని.”

“కాని మీ అమ్మాయి మాష్టరిగారి అమ్మాయిలా ఉండదే.”

అరం కానటు అయోమయంగా చూశాడు రామానుజ రావు.

“ఐమిన్ చాలా మోడరేట్ గా ఉంటుంది. డ్రెస్సింగ్ వగైరా యే ఆఫీసర్ గారి అమ్మయో, లేక బిజినెస్ మాన్ కూతురో అనుకున్నాను” అన్నాడు ఎస్.వి.

“నేను స్కూల్ మాష్టర్నే అయినా బీతంకాక నాకు పెన ఆదాయం వుంది. ప్రక్కనే మా స్వంత వూరు. అక్కడ పది ఎకరాల మా గాణీ వుంది. ఈ వూళ్ళో స్వంత యిల్లుంది. మా అమ్మాయి ఒక్కతే ఆడపిల్ల. అందుకే గారాబంగా పెరిగింది. అదీకాక మా తమ్ముడు హైదరాబాద్ లో అసిస్టెంట్ ఇంజనీర్ గా వర్కు చేస్తున్నాడు. వాడు మా అమ్మాయికి మాడరేట్ గా వుండే డ్రెస్సులు పంపుతూ వుంటాడు.”

“మీరు పిటీషన్ రాసి యివ్వండి....” అన్నాడు యస్.వి.

రామానుజరావు రాసిచ్చాడు.

“మీ రేమీ అనుకోకండి—ఒక్కమాట.”

“అథగండి. నాకు మా అమ్మాయి దక్కాలి గనుక

మీకు సమాచారం యేం కావలసినా నిస్సంకోచంగా అడగండి.”

“మీ అమ్మాయికి బాయ్ ఫ్రెండ్స్ యెవరై నా వున్నారా?”

రామానుజరావు వెంటనే సమాధానం చెప్పలేక పోయాడు. రెండు చేతులూ తలమీద పెట్టుకుని కాసేపు దీరంగా ఆలోచించాడు.

“నాకు తెలిసినంతవరకూ యెవరూ లేరు. అటువంటి విషయాలు మా అమ్మాయి నావద్ద దాచదని నా నమ్మకం. పెళ్ళి విషయంలో నాకు చాల స్వతంత్ర భావాలు వున్నాయి. కులమతాల పట్టింపులు లేవు. నా సంగతి రూపకు తెలుసు గూడా. ఎవర్నయినా తను ప్రేమించి వుంటే నాకు చెప్పి వుండేది” దృఢంగా అన్నాడు రామానుజరావు.

“సరే మీరు వెళ్ళిరండి. ఏదైనా ఇన్ఫర్మేషన్ వస్తే మీ హైస్కూలుకి ఫోన్ చేస్తాను.”  
టెలిఫోన్ గణగణ మ్రోగింది.

“ఎస్.వి. మూర్తి స్పీకింగ్ ....” అన్నాడు రిసీవర్ యెత్తి.

అవతల ఎవరో చెప్తున్న విషయం వింటుంటే మూర్తి కళ్ళు పెద్దవయ్యాయి.

“వి యామ్ సానీ సర్. సి.వి. గారు వూళ్ళో లేరు. ఎస్.పి. గారిని మీటవ్వడానికి హెడ్ క్వార్టర్స్ కి వెళ్ళారు. నేను వ్యాన్ లో వెంటనే వస్తున్నాను” అన్నాడు రిసీవర్ పెట్టేనూ.

“రామానుజరావుగారూ! మీరు మా వెంట రాగలరా?” నెమ్మదిగా అన్నాడు మూర్తి.

“ఎక్కడికి సార్?” అనుమానంగా చూస్తూ ప్రశ్నించాడు.

“పదిమైళ్ళ మరలలో వెండికొండ డామ్ వుంది తెలుసుగదా! అక్కడికి.”

“నే నెందుకు?....” నివ్వెరపోతూ అన్నాడు.

“కంగారుపడకండి. డామ్ రిజర్వాయర్ ఒడున యెవరిదో శవం కన్పించిందట. టూరిజం డిప్యూటీ డైరెక్టర్ గారు ఫోన్ చేశారు. యెలాగూ సేషన్ కి వచ్చారు గదా చూసి వదాం.”

“ఆ శవం ఆడపిల్ల దేనా?....” తడబడుతున్న మాటలు విని ఎస్.వి. “ప్లీజ్! ధైర్యంగా వుండండి” అన్నాడు.

రామానుజరావు ముఖంలో భయాందోళనలు స్పష్టంగా కన్పిస్తున్నాయి.

“ఈ రోజుల్లో ఆడవాళ్ళు చీటికిమాటికి ఆత్మహత్యలు చేసుకుంటున్నారు. ఎవరో సూసైడ్ చేసుకుని వుంటారు. మీ అమ్మాయి కాదని నాకు అనిపిస్తూ వుంది. ఆత్మహత్య చేసుకోవలసిన పిరికితనం మీ అమ్మాయిలో లేదు. చాలా ధైర్యంగాల పిల్ల” అన్నాడు.

రామానుజరావు మాత్రం వణికిపోతున్నాడు. అతని మనస్సు యెందుకో కీడుని శంకిస్తోంది.

## 2

వెండికొండ డామ్ చెక్ పోస్టు దాటి కాలనీలోకి ప్రవేశించింది పోలీస్ వాన్,

కాలనీలో వందకంటే యెక్కువ క్వార్టర్సులో జనం లేరు. ఎక్కువ క్వార్టర్లు ఖాళీగా వున్నాయి. డామ్ నిర్మాణం పూర్తయ్యాక వర్కర్స్ ని రిటైండ్ మెంట్ చేశారు. అందుకని ఒకప్పుడు అక్కడ ఎస్.ఐ. వున్నా ఇప్పుడు మాత్రం పోలీస్ అవుట్ పోస్టు వుంది.

పోలీస్ అవుట్ పోస్టులో యెవరూ లేరు. సెంట్రీ వున్నాడు. వ్యాన్ ఆగగానే పరిగెతుకుంటూ వచ్చి సెల్యూట్ చేశాడు. హెడ్ కానిస్టేబుల్ హత్య జరిగిన ప్రదేశానికి వెళ్ళాడని చెప్పాడు.

రిజర్వాయర్ మెళ్ళకొద్దీ వ్యాపించి సముద్రాన్ని తల పింపజేస్తూ వుంది. మూడువేపులా కొండలు ఒకవేపు డామ్ మధ్యలో నిండుగా రిజర్వాయర్ పూర్ణ గర్భిణి స్త్రీలా వుంది.

రిజర్వాయర్ పక్కనే దాదాపు మైలుదూరం వెళ్ళాక ఒకచోట జనం గుంపుగా కనిపించారు.

రోడ్డు కొండమీద వుంది. వంద అడుగులు లోతుకు దిగితే రిజర్వాయర్ ఒడ్డుకి వెళ్లవచ్చు.

వ్యాన్ ఆపి కాలినడకన దిగారు.

ఎస్.ఐ. మూ రిని చూసి కానిస్టేబుల్స్, హెడ్ యెగురు వచ్చి యెటెంక్స్ లో నిల్చుని సెల్యూట్ చేశారు.

వెల్లకిలా పడివుంది శవం. సగం నీళ్ళలోనూ సగం ఇసుకలోనూ ఉంది. కళ్ళు తెరిచే ఉన్నాయి. వంటిమీద యెర్ర చీర, లోపల గులాబీరంగు లంగా ఉన్నాయి. జాకెట్టుగాని, బ్రాసరీగాని లేదు. మెడలో ఆభరణాలు

యేవీ లేవు. చెవులకు పెద్ద పెద్ద రింగులు ఉన్నాయి. జుట్టు చిందరవందరగా ఉంది. వక్షోజాల మీద గోళ్లతో రక్కినట్లు గాట్లు స్పష్టంగా కనిపిస్తున్నాయి.

ఆమె యెత్తు బడడుగుల పైనే వుంటుంది. పాట్ల దిగువు భాగం వరకూ ఆచ్ఛాదన లేకపోవడంవల్ల ఆమె శరీరం యిండలో బంగానంలా మెరిసిపోతూనే ఉంది. ఏ రాక్షసుడో క్రూరంగా అనుభవించి చంపివేసినట్లు చూస్తున్న వాళ్ళకి తెలిసిపోతూనే వుంది. బలంగా యెంతో ఆరోగ్యంగా ఉన్న ఆమె నూరేళ్ళ జీవితాన్ని బలిగొన్న దుర్మార్గుడిమీద అందరికీ కోపం తెప్పిస్తూ ఉంది. వాడెవడో తెలిసే తిరునాళ్లలో పిచ్చికుక్కని కొట్టినట్లు కొట్టి చంపాలన్న కసితో అక్కడ చేరిన కుర్రాళ్ళ గుండెలు మండిపోతున్నాయి.

రూపరాణి శవాన్ని చూసి “అమ్మా!” అంటూ కెవ్వన కేక పెట్టి మొదలునరికిన మహావృక్షంలా కూలి పోయాడు రామానుజరావు.

### 3

రూపరాణి హత్య వార్తతో టౌన్ అటుడికి పోయింది.

సి.యస్.ఆర్. కాలేజి ప్రిన్సిపాల్ ఆరోజు సంతాప సూచకంగా సెలవు ప్రకటించారు.

ఎస్.పి, డి. యస్పీ, హుటాహుటిన బయల్దేరి హత్య జరిగిన ప్రదేశానికి వెళ్ళారు. హంతకులను పట్టితీరాలని పట్టుదలతో పోలీసు బలగాలన్నీ పనిచేయటం సాగించాయి.

విద్యార్థి ప్రతినిధులు జిల్లా కలెక్టర్ని కలిసి తమ నిరసన తెలియజేశారు. హంతకులను పట్టి శిక్షించగలమని కలెక్టర్ హామీ ఇచ్చాడు.

రూపరాణిని దారుణంగా చెరిచి గొంతు పిసికి చంపారని పోసుమార్మ్ రిపోర్టులో తేలింది.

దిన పత్రికలు రూపరాణి శవాన్ని ఫోటో తీసి ఆమె మరణాన్ని దేశవ్యాప్తంగా ప్రచారం చేశాయి.

సీ వ్యూ గెస్టు హాస్టల్లో వాచ్ మాన్ ని బంధించి పై అంతసులో పడేసి, ఇంత దారుణాన్ని చేశారని వూహించారు. రాత్రి తొమ్మిదింటికి తను భోజనంచేసి చుట్టకాల్చుకుంటూ కూర్చున్నాననీ, తనని వెనుక నుంచి ఎవరో వచ్చి దుప్పటి ముసుగుపెట్టి బంధించారనీ చెప్పాడు. వాళ్లు ఇద్దరని తను అనుకుంటున్నానని చెప్పాడు.

అంతకంటే వివరాలు దొరకలేదు పోలీసులకి. రెండు రోజులు గడిచినా ఎవర్ని అరెస్టు చెయ్యలేదు. పోలీసు కుక్కల్ని రంగంలోకి దింపినా ప్రయోజనం లేకపోయింది.

రూపరాణిని హత్య చెయ్యడానికి కారణం ఏమిటి? ఎవరు చేసివుంటారు? అనే ప్రశ్నలకు సమాధానం దొరకడం లేదు.

ఆ వూరు నుంచి వారం వారం ప్రచురణ అయ్యే స్థానిక పత్రికలో రూపరాణి హత్యగురించి ఎడిటర్ స్వయంగా రాసిన వ్యాసం గొప్ప సంచలనం రేపింది.

అందులో రాసిన విషయాలు చదివి నూడెంట్లు ఆవేశంతో పోలీస్ స్టేషన్ చుటుముటారు. రాళ్ళు విసిరి గొడవచేశారు. సి.ఆర్.పి. రంగంలోకి దిగాక గాని పరిస్థితి

అదుపులోకి రాలేదు.

సీ వ్యూ గెస్టు హాస్ లో రూపరాణి హత్య జరగడానికి ముందు రోజు బస చేసింది లక్ష్మీటాకీస్ ప్రాప్రయిటర్ కొడుకు మధుసూధనరావు అని విజిటర్స్ రిజిష్టర్ లో వుంది. అతనితో పాటు ఎస్.వి. రామ్మూర్తి గూడా బస చేశాడని వాచ్ మాన్ తో సహా సాక్ష్యం వుంది. రిసెప్షనిస్టుని కూడగట్టుకుని అంతకు ముందుగోజే గెస్టు హాస్ లో భాళీ చేసినట్లు రాయించారు.

రూపరాణిమీద వాళ్ళిద్దరికీ చాలకాలంనుంచి కోపంగా వుంది. సినిమా హాల్ లో బుక్కింగ్ బెటర్ బాకులో టిక్కెట్లు అమ్ముతున్నారని, బుక్కింగ్ లో నామకామాత్రమే అమ్ముతున్నారనీ, పోలీసులతో సినిమా వాళ్ళు లాలూచీ పడుతున్నారని రూపరాణి ఎస్.వి.తోను, మధుసూధనరావు తోను గెండు మూడుసార్లు పోట్లాడింది. దానికి చాలమంది స్టూడెంట్లు సాక్ష్యం వున్నారు.

ఆ తర్వాత రూపరాణితో స్నేహంగా వుండటానికి మధుసూధనరావు ఎన్నోసార్లు ప్రయత్నించాడనీ, టిక్కెట్లు తీసుకోకుండా ఆమెను స్త్రీగా కూర్చోమని బ్రతిమాలాడనీ, సినిమాలో కూర్చున్నాక డ్రింక్స్ పంపేడనీ కాని ఆమె అన్నీ తిరస్కరించిందనీ రూపరాణి స్నేహితురాళ్ళు చెప్పారు.

మధుసూధనరావు తిరుగుబోతు. అతనికి ఇంట్లో భార్యకాక కొత్త పేటలో, రాజుపేటలో వుంపుడుకత్తెలున్నారని తెలుస్తోంది.

రూపరాణిని వలలో వేసుకోడానికి తన ప్రయత్నం

ఫలించక ఎస్.వి. రామ్మూర్తి సహాయం ఆర్థించాడు. వీళ్ళిద్దరూ విజయవాడ లయోలా కాలేజీలో కాన్స్ మేట్సు. రూపరాణిని హత్య చేయడానికి వీళ్ళిద్దరికీతప్ప ఎవరికీ సంబంధం లేదు. కంచె చేను మేసింది అంటూ ఎడిటర్ రాశాడు.

ఎస్. వి. రామ్మూర్తి చేసిన దారుణం రాష్ట్ర అసెంబ్లీలో ప్రతిపక్షాల నాయకుడు ప్రస్తావించాడు. పోలీసు అధికారులే హత్యలు చేస్తుంటే ప్రజలకు భద్రత ఎలా వుంటుందని ప్రశ్నించాడు. అతనిమీద చర్య తీసుకోవాలని డిమాండ్ చేశాడు. ప్రతిపక్షం సభ్యులు వాకౌట్ చేశారు.

ఎస్.వి. రామ్మూర్తిని సస్పెండ్ చేశారు. మధుసూధన రావుని అరెస్టుచేసి తర్వాత బెయిల్ మీద విడుదల చేశారు.

#### 4

“మిమ్మల్ని చూసి ఎవరో స్టూడెంట్ అనుకున్నాను” అన్నారు ప్రిన్సిపాల్, క్రొంబ్రాంచి ఇన్ స్పెక్టర్ కృష్ణని చూసి.

“నేనింకా స్టూడెంట్ నే. ఎన్నో తెలుసుకోవాలి గదా!” అన్నాడు కృష్ణ.

“మీకు ఈ కేసు ఒప్పగించడంలోనే తెలిసిపోతోంది మీరెంత ఘటికులయిందీ” అన్నారు ప్రిన్సిపాల్.

కృష్ణ నవ్వి వూరుకున్నాడు.

“మీకేం కావాలో నిర్భయంగా అడగండి.”

“రూపరాణి, కాన్స్ మేట్సుని కలుసుకోవాలి.”

“అలాగే పదండి” అంటూ లేవబోయారు ప్రిన్సిపాల్.  
 “అక్కడికి కాదు. అయినా అందరూ అవసరంలేదు.  
 ఎవరో ఒకర్ని పిలిపించండి చాలు” అన్నాడు కృష్ణ.

ప్రిన్సిపాల్ కాలింగ్ బెల్ నొక్కారు.  
 అటెండర్ స్వియింగ్ డోర్ తెరుచుకుని వచ్చాడు.  
 “కామాక్షిని పిల్చుకురా” అన్నారు.

కాసేపటికి కామాక్షి వచ్చింది.  
 “మా తమ్ముడి కూతురు” అంటూ పరిచయం చేశారు.  
 కామాక్షి, కృష్ణకి విష్ చేసింది.

“నేను రూపరాణి హత్య కేసు ఇన్వెస్టిగేషన్ చేస్తున్నాను. మీకు తెలిసిందేగాదా ఎస్.ఐ.ని, సినిమా హాల్ ప్రొప్రయిటర్ కొడుకునీ అరెస్టు చేశారు! కాని వాళ్ళకి శిక్ష పడాలంటే కేసు బలంగా వుండాలి. అందుకు మీరు సహకరించాలి” అన్నాడు కృష్ణ.

“నేనేం చెయ్యాలి” అంది కామాక్షి.  
 “మీ రేం చెయ్యనక్కర్లేదు. నిజం చెప్పాలి.”  
 ఆమె భయపడినట్లుగా చూసింది.

“నాకేం తెలుసు?” అంది.

కృష్ణ నవ్వి “అదికాదు. నాకు కావలసిన విషయాలు మీకు తెలిసినంతవరకూ చెప్పండి చాలు” అన్నాడు.

“అడగండి” అంది తల వంచుకుని.

“రూపరాణి ఎటువంటిది?”

ఏం చెప్పాలో తోచక కొన్ని క్షణాలు అతన్ని వింతగా చూసింది.

“నుంచిదే” అంది.

“రూపరాణికి క్లౌజ్ ఫ్రెండ్స్ ఎవరు?”

“మా అందరితోనూ క్లౌజ్ గానే మూవ్ అవుతూ వుండేది.”

“అని సరేననుకోండి. కాని ఒకరిదరితో మరింత క్లౌజ్ గా వుండి వుండాలి. మీరె నా గాని అందరితోనూ ఒకేరకంగా వుండలేరు. ఒకరితోనో ఇద్దరితోనో సన్నిహితంగా వుంటారు. మనసు విప్పి మాట్లాడుకుంటారు.”

“హేమలతతో బాగా వుండేది. ఇద్దరూ కలిసి తిరిగే వారు.”

“థాంక్స్” అన్నాడు కృష్ణ.

“ఇక నువ్వు వెళ్ళు” అన్నారు ప్రిన్సిపాల్.

“నేను మిమ్మల్ని కలుసుకున్న విషయం సీక్రెట్ గా వుంచండి” అన్నాడు కృష్ణ.

“అలాగే” అంది.

## 5

“రూపరాణిమీద అంత పగ ఎవరికి వుంది? ఆమెను హత్య చెయ్యడానికి ఎంతో బలీయమైన కారణం వుండి వుండాలి. చాలవరకు మీకు తెలిసి వుంటుంది” అన్నాడు కృష్ణ.

“నాకేం తెలియదు” కంగారుపడుతూ అంది హేమ.

కృష్ణ పోలీసు ఇన్స్పెక్టర్ అని తెలిసేసరికి ఆమెకు ఎందుకో భయంగా వుంది. రూపతో తిరిగినందుకు తనను గూడా పోలీసులు ఆరెస్టు చేస్తారేమోనని ఆమెకు జంకుగా వుంది.

“మీరు కంగారు పడకండి. మీ కేం ప్రమాదం లేదు. బాగా ఆలోచించి చెప్పండి. మీకు తెలిసిన విషయాలు చెప్పే కేసు త్వరగా పూర్తి చేస్తాను.”

“రూపరాణి చాలా మంచిది. మా కాలేజీలో ఆమె మీద ఎవరికీ కోపం లేదు. ఫస్టు మార్కులు తెచ్చుకుంటుందనీ, తెలివైనదనీ ఈర్ష్య, అసూయ వుంటే ఎవరికైనా వున్నాయేమో” అంది హేమ.

“ఎస్.వి. రామ్మూర్తికి, రూపరాణిమీద కోపం వుండేదా?”

“అవును. సినిమా హాలు దగ్గర....”

హేమ మాటలకు అడ్డువచ్చి “అదంతా అందరికీ తెలిసిన విషయమే కదా. పత్రికలలో తెగరాశారు గూడా. అవికాకుండా మీ కేమైనా తెలిస్తే చెప్పండి” అనాడు కృష్ణ.

“నాకు అంతకంటే ఎక్కువ తెలియవు.”

“రూపరాణికి బాయ్ ఫ్రెండ్ ఎవరైతే నా వున్నాడా? పీజ్ నిజం చెప్పండి. లేకపోతే కేసు కన్ ఫ్యూజ్ ఆయిపోయి ఎన్నాల్సికే తేలదు” అభ్యర్థి నూ అనాడు కృష్ణ.

హేమ కాసేపు ఆలోచించింది. కృష్ణవంక చూసి

“శ్యామ్ ప్రసాద్, రూప ప్రేమించుకున్నారు” అంది.

“శ్యామ్ ప్రసాద్ ఎవరు?”

“మా కాలేజీలోనే వున్నాడు.”

“వాళ్ళిద్దరూ ప్రేమించుకున్నారని మీరు గ్రహించారా? లేక రూప మీతో చెప్పిందా?”

“రూప చెప్పింది.”

“ఎ.సీ.”

“సడీస్ పూర్తయ్యాక మారేజ్ చేసుకుంటామని చెప్పింది.”

“వేరీగుడ్. సరే ఆ విషయం అలా వుంచండి. రూప హత్యజరిగిన రాత్రి పెళ్ళి జరిగింది మీ క్లాస్ మేట్ సీతా మహాలక్ష్మికి. ఆ పెళ్ళికి మీరూ వెళ్ళారా!”

“వెళ్ళాను.”

“బహుశా రూపని ఆఖరిసారి అక్కడే చూశారను కుంటాను.”

“అవును” విచారంగా అంది హేమ.

“ఆఖరిసారి ఎన్నింటికి చూశారు. టైం చెప్పండి.”

“పెళ్ళి ఐదున్నరకి అయిపోయింది. ప్రెజేంటేషన్లు అవీ పూర్తయ్యేసరికి ఏడయింది. ఎనిమిదింటికి డిన్నర్ చేశాం.”

“అప్పుడు మీ రిద్దరూ ప్రక్క ప్రక్కనే కూర్చున్నారా?”

“లేదు.”

“డిన్నరు తర్వాత మీకు రూప కన్పించలేదా?”

“సీతామహాలక్ష్మికి చెప్పి వెళ్ళిపోవాలని లోపలకి వెళ్ళాం. నేను తిరిగి వచ్చేసరికి రూప కన్పించలేదు.”

“మితో పాటు సీతామహాలక్ష్మి దగ్గరికి రూప రాలేదా?”

“వచ్చిందేమో నేను గమనించలేదు.”

“అయితే మీకు చెప్పకుండా వెళ్ళిందన్నమాట.”

“అవును.”

“ఆమె ఎక్కడికి వెళ్ళింది ఎవర్ని అడగలేదా?”

“అడిగాను.”

“ఎవర్ని?”

“మా ఫ్రెండ్స్ నే.”

“ఎవరైనా చెప్పారా?”

“ఎవరో అబ్బాయి వచ్చి పిల్చుకళ్ళాడని చెప్పారు”

“ఎవరు చెప్పారు,”

“ఎవరో గురులేను.”

“థాంక్స్” అన్నాడు కృష్ణ.

## 6

రాత్రి యెనిమిది గంటలైంది. ఆకాశంలో మెరిసే చుక్కలన్నింటినీ కారుమబ్బులు మ్రింగేశాయి. చీకట్లో వీధి దీపాలు మసకగా వెలుగుతున్నాయి. సన్నటి తుప్పర పూలవానలా పడుతోంది.

చుక్కల్లో చంద్రుడిలా చిన్న చిన్న పెంకుటిళ్ళు, డాబాల మధ్య మూడంతస్థుల శాంతి నిలయం తీవిగా వుంది. మేడ చుట్టూ రకరకాల పళ్ళెళ్ళెట్లు, పూల మొక్కలు గుబురుగా ఆ ఇంటి అందాన్ని రెట్టింపు చేస్తున్నాయి.

విశాలమైన ఆవరణ చుట్టూ కోటగోడలా ప్రహారీ ఎత్తుగా వుంది.

ఇసుప గేటు నెమ్మదిగా నెట్టుకుని ఇంట్లోకి ప్రవేశించాడు కృష్ణ.

మెటమీద కూర్చుని యెవరో బీడీ త్రాగుతున్నారు.

“ఎవరండీ” అన్నాడతను కూర్చునే. అతని కళ్ళల్లో

నిరక్ష్యం కనిపిస్తోంది.

“శ్యాంప్రసాద్ వున్నాడా?” అన్నాడు కృష్ణ.

“మీ రవరు?”

“శ్యాంప్రసాద్ ఫ్రెండ్ ని.”

“కూర్చోండి. చెప్పి వస్తాను” అంటూ బీడీ విసిరి  
అవతల పారేసి ఇంట్లోకి వెళ్ళాడు.

కాసేపటికి తిరిగి వచ్చి “లోపలకి రమ్మన్నారూసార్!”  
అన్నాడతను.

హాలు చాల విశాలంగా వుంది. సోఫా సెట్టు, ఖర్చె న  
పెయింటింగ్స్, పల్చటి డోర్ కర్టెన్సు, ఆడంబరంగా  
కన్పించింది ఇల్లు.

హిప్పీ క్రాఫు, మీసాలు, సిల్కు లుంగీ, ఎత్తుగా  
దృఢంగావున్న పాలికేళ్ళ కుర్రాడు కృష్ణవేపు సాలోచ  
నగా చూస్తూ నిల్చున్నాడు.

“గుడ్ ఈవెనింగ్ —” అంటూ మందహాసం చేశాడు  
కృష్ణ.

“మీరు....మీరు....” అంటూ జాపకం రాక తడ  
బడాడు.

కృష్ణ ఐడెంటిఫికేషన్ కార్డు చూపించాడు.

అది చూసి “రండి నా రూమ్ లో కూర్చుందాం”

అంటూ దారితీశాడు శ్యాంప్రసాద్.

“ప్లీజ్ శేక్ యువర్ సీట్” అంటూ కూర్చున్నాడు.

“రూపరాణితో మీకు ఎప్పటినుంచి పరిచయం వుంది?”

“దాదాపు సంవత్సరంనుంచి.”

“ఆమెను మీరు ప్రేమించారా?”

“అవును.”

“మ్యాకేజ్ చేసుకోవాలనుకున్నారా?”

“తప్పకుండా చేసుకునే వాడిని. మమ్మల్ని యెవరూ ఆపలేరు.”

“మీ పెద్దవాళ్ళకి తెలుసా?”

“ఇంకా అంతవరకూ వెళ్ళలేదు. స్టడీస్ ఫూర్తయ్యే వరకూ సీక్రెట్ గానే వుంచాలనుకున్నాం.”

“ఎందుకని? మీ షేగెంట్స్ ఒప్పుకోరని భయమా?”

“నో....నో.... మా ప్రేమ చదువుకి ఆటంకం కలుగ గూడదని. అంతే” అన్నాడు శ్యామ్ ప్రసాద్.

నాకరు కూల్ డ్రింక్స్ తెచ్చి టీపాయ్ మీద పెట్టాడు. గోల్డుస్పాట్ సీసాలు చెమటలు క్రక్కుతున్నాయి.

“తీసుకోండి” అన్నాడు శ్యామ్ ప్రసాద్ మూతలు తీనూ.

“వద్దండీ. వాతావరణం చల్లగా వుంది గదా!” అన్నాడు కృష్ణ నవ్వుతూ.

“ఫరవాలేదు తీసుకోండి. ప్లీజ్” అన్నాడు.

కృష్ణ సీసా చేతిలోకి తీసుకుంటూ “రూపరాణి హత్య మధుసూధనరావు, రామ్మూర్తి చేసివుంటారని మీరు నమ్ముతున్నారా?” అన్నాడు.

వాళ్ళ పేర్లు వింటూనే శ్యామ్ ప్రసాద్ ముఖం ఆవే శంతో యెర్రబడింది. కోపంతో ముక్కుపుటాలు అదురు తున్నాయి.

“ఆ విషయంలో నా కేమాత్రం సందేహం లేదు. వాళ్ళిద్దరూ రోగ్గు. రూపని పొట్టన పెట్టుకుంది వాళ్ళే.

వాళ్ళకి వురికి తప్పదు. ఎవరూ తప్పించలేరు” అన్నాడు కృష్ణవంక తీవ్రంగా చూస్తూ.

“సారీ. మీరు నన్నరం చేసుకోవడంలేదు. వాళ్ళని విడిపించడం నా ద్యూతీ కాదు.”

“మరి మీ ఇన్వెస్టిగేషన్ యెందుకు? నా కంతా తెలుసు. పోలీసులు మసిపూసి మారేడుకాయ చేయగల సమర్థులు. ఒక ఎస్.ఐ. మీద కేసు పెట్టి శిక్షించడం మీ డిపార్టుమెంటుకి ఇష్టం లేదు. ఏదో గొడవ జరిగి అసెంబ్లీ వరకూ వెళ్ళి మంత్రుల నోటీస్ కి రాబట్టి ఎస్.ఐ.ని సస్పెండ్ చేశారు గాని లేకపోతే చేసేవారా?” శ్యామ్ ప్రసాద్ ఆవేశంతో వూగిపోతున్నాడు.

“మిషన్ ప్రసాద్. పీజ్. ఆవేశపడకండి. నేను వాళ్ళని నిర్దోషులని వాదించలేదు. కాని వాళ్ళు దోషులే అనుకున్నా వూరికే కేసు పెడితే నిలవదు. బలమైన సాక్ష్యాధారాలు కావాలి. అందుకు మీరు సహకరించాలి. మీకు తెలిసిన నిజం చెప్పండి.”

“నేను క్రొత్తగా చెప్పేది ఏంవుంటుంది? మీ కేం కావాలో అడగండి చెప్పాను” అన్నాడు శ్యామ్ ప్రసాద్.

“రూపరాణి క్రైండ్ మ్యారేజీకి వెళ్ళినప్పుడు మీరూ వెళ్ళారా?”

“లేదు.”

“ఒక కుర్రాడు మీ కేసు చెప్పి ఆమెను పిల్చుకుని వెళ్ళాడని సాక్ష్యం ఉంది. ఏమంటారు?”

“నో....పచ్చి అబద్ధం” గట్టిగా అన్నాడు. అతని ముఖంలో ఏదో తడబాటు కన్పించింది.

“ఏది అబద్ధం అంటారు? ఆ కుర్రవాడు ఆమెను పిల్చుకుని వెళ్ళడమా? లేక మీరు ఆ పెళ్ళికి వెళ్ళడం అబద్ధమా?”

“నే నా పెళ్ళికి వెళ్ళ లేదు.”

“థాంక్స్!” అని వచ్చేశాడు కృష్ణ.

7

“గుడ్ మార్నింగ్ మిస్టర్ కృష్ణ!” అన్నాడు ఎస్.వి. జయరావు. రామ్మూర్తి పేస్ లో చార్జి తీసుకున్నాడు జయరావు.

‘గుడ్ మార్నింగ్!’ చెప్పి కూర్చున్నాడు కృష్ణ.

“ఎంతవరకూ వచ్చింది కేసు?”

“ఎక్కడా ఏం కూ దొరకలేదు.”

“కేసు అంగుళం ముందుకు కదలేదని ఎస్.పి. గొడవ పెడుతున్నాడు. రోజూ వెరెన్ మెసేజెస్ వస్తున్నాయి....”

“తొందరపడితే యెలా?” అన్నాడు కృష్ణ.

“టీ తీసుకుందామా?”

“తెప్పించు.”

కాసేపటికి టీ వచ్చింది.

“కేసు గజిబిజిగా తయారైంది మిస్టర్ జయరావ్! నుధుసూదనరావు రూపరాణి కోసం తై చేసిన మాట నిజమేనని తేలింది. కాని మన రామ్మూర్తి తో అతనికి యెంత వరకూ క్రైండ్ షిప్ ఉందో సరిగా తెలియడం లేదు.”

“అంటే?”

“అదే. ఇద్దరూ క్లాస్ మేట్స్. క్రొత్త పీకర్ వచ్చి నప్పుడు థియేటర్ కి వెళ్ళేవాడు మూరి. తరచుగా యిద్దరూ కలసి బీర్ త్రాగేవారని తెలిసింది. కాని ఆడ వాళ్ళ విషయంలో బాయింట్ వ్యాపారం వుందా? లేదా?....”

“రామ్మూరి నాకు పరిచయమే. అతనికి లేడీస్ వీక్ నెస్ లేదు. కాని....”

“కానీ ఏవుంది? ఫ్రెండ్ షిప్ లో వాళ్ళు వీళ్ళు వీళ్ళు వాళ్ళు అవుతూ ఉంటారు. మధుసూదనరావు సినిమా మనిషి. వాడికి యిప్పడూ ఆడవాళ్ళు కావాలి. వాడి స్నేహంలో పడి మూరి గూడా అలవాటు పడాడేమో?....”

“అవొచ్చు....” అన్నాడు కృష్ణ సాలోననగా.

“నా కెందుకో రామ్మూరి నిగోషి అనిపిస్తూ వుంది” అన్నాడు జయరావు.

“దోషి అని లోకం కోడై కూస్తుంటే మన మాట యెవరు వింటారు?”

“నిజమే.”

“పది చాటింది. ప్రిన్సిపాల్ వచ్చివుంటాడేమో ఫోన్ చేస్తాను” అంటూ ఫోన్ చేశాడు.

అవతల ప్రిన్సిపాల్ పలికాడు.

“సార్! నేను కృష్ణని. క్రైమ్ బ్రాంచి ఇన్ స్పెక్టర్ని.”

“గుడ్ మార్నింగ్! కేసు యేవన్నా తేలిందా?”

ఆసక్తి గా అడిగాడు ప్రిన్సిపాల్.

“లేదు సార్! ఒక మెట్టు గూడా యిక్కలేదు.”

“కానివ్వండి.”

“కామాక్షిని ఒక్కసారి పిలుస్తారా?”

“ఘోర్ .... ఘోర్ ....”

కాసేపటికి కామాక్షి ఘోస్ యెత్తి, “హలో! ....”

అంది.

“హలో! .... కామాక్షి! నేను చెప్పిన విషయం జాపకం ఉందా?”

“ఆ.... వుందండీ. నిన్ననే అందర్నీ అడిగాను. నిర్మల అని మాక్లాస్ మేటే. ఆ కుర్రాణ్ణి చూశానని చెప్పింది.”

“వెరీ గుడ్! నే నిప్పుడే వస్తున్నాను. నిర్మల, మీరు ప్రిన్సిపాల్ గారి రూమ్ లో కూర్చోండి!” అని ఘోస్ పేటేశాడు కృష్ణ.

“హమ్మయ్య! కొంచెం క్లూ దొరికింది” అని తృప్తిగా నిటూర్చాడు కృష్ణ.

“గుడ్!”

“ఫింగర్ ప్రింటు గురించి యేవైనా రిపోర్టు వచ్చాయా?”

“ఆ....! అవి పాత దొంగలవి కాదని తేలింది. అవి రామ్మూర్తి, మధుసూధనరావులవి కూడా కాదు. పూర్తిగా క్రొత్తవాళ్ళు” అన్నాడు జయరావు.

“నేను కాలేజీకి వెళ్ళి వస్తాను” అని బులెట్ తీసు కుని వెళ్ళాడు కృష్ణ.

అతను వెళ్ళేసరికే ప్రిన్సిపాల్ ఆఫీసులో కూర్చుని వున్నారు కామాక్షి, నిర్మలనూ.

“ఆ కుర్రవాడి వయసు యెంత వుంటుంది?” అన్నాడు కృష్ణ నిర్మల వంక చూస్తూ.

“పన్నెండేళ్ళ వరకూ వుంటాయి.”

“అతను ఏ రంగు బట్టలు తొడుక్కున్నాడో గుర్తుండా మీకు.”

“ఆ.... తెల్ల చొక్కా, కాకి నిక్కరు తొడుక్కున్నాడు. పైన టక్ చేసుకున్నాడు. తెల్లటి బెల్టు వుంది. కాళ్ళకి కాన్వాస్ బూటున్నాయి. అవి బ్రౌన్ కలర్ వి.....ఆ....జాపకం వచ్చింది. ఆ కుర్రాడికి నుదురు మీద కాల్చిన మచ్చ వుంది. నల్ల గా వుంటాడు” అంది నిర్మల.

కృష్ణ ఆమె చెప్పిన విషయాలు నోట్ చేసుకున్నాడు.

“ఆ కుర్రాడిని మీరు గుర్తుపట్టగలరా?”

“తప్పకుండా” అంది నిర్మల.

“థాంక్స్” అన్నాడు కృష్ణ.

“మీరు క్లాసుకి వెళ్ళండి” అన్నాడు ప్రిన్సిపాల్.

కామాక్షి, నిర్మల వెళ్ళిపోయారు.

“ఈ వూళ్ళో తెల్ల చొక్కా, కాకి నిక్కరు యూనిఫారమ్ వున్న స్కూల్స్ యెన్ని వున్నాయి?” అన్నాడు కృష్ణ.

ప్రిన్సిపాల్ తల ఆడించి ఫోన్ యెత్తి వూళ్ళో వున్న స్కూల్స్ కి ఫోన్ చేసి యూనిఫారం గురించి అడిగాడు.

“జోసెఫ్ కాన్వెంట్ లోను, జాన్స్ హైస్కూల్ లోను ఆ యూనిఫాం వుందట” అన్నారు ప్రిన్సిపాల్.

కృష్ణ థాంక్స్ చెప్పి, కాలేజీ నుంచి బయల్ పడి తన రూమ్ కి వెళ్ళాడు.

16 M.M. మూవీ కెమెరా లోడ్ చేసి జాన్స్ హైస్కూల్ కి వెళ్ళాడు కృష్ణ. అప్పటికి పన్నెండున్నర అయింది.

స్కూల్లో గంట గణ, గణ మ్రోగింది.

బులెట్ చెట్టుక్రింద ఆపి స్కూల్ గేటు ప్రక్కన నిల్చున్నాడు.

పిల్లలు బిలబిల మంటూ రాసా గారు. కృష్ణ కళ్ళు ఆత్రంగా అందరి ముఖాలనీ పరీక్షగా వెతకసా గాయి. పది నిమిషాలు దాటింది. చాచాపు గేటు దాటి వెళ్ళే వాళ్ళు యెవరూ లేనట్లున్నారు.

గేటుదాటి లోపలకు ప్రవేశించాడు. విశాలంగా వుంది ఆవరణ. చెట్టుక్రింద జట్టు జట్టుగా కూర్చున్న పిల్లలు టిఫిన్ క్యారియర్లు ముంగు పెట్టుకుని భోజనాలు చేస్తున్నారు.

అందర్నీ చూశాడు కృష్ణ.

వుహూ... అటువంటి కుర్రాడే కనిపించలేదు. బులెట్ సారు చేస్తుంటే ఒక కుర్రాడు ఎదురువచ్చాడు.

అదే డ్రైస్. ముఖంమీద అర్థరూపాయి వెడల్పున కాలిన మచ్చ. నల్ల గా వున్నాడు.

కృష్ణ కళ్ళు మెరిశాయి.

“బాబూ!”

ఆ కుర్రాడు ఆగిపోయాడు.

“ఈ పెన్ నీదేనా?” నల్లటి పెన్ చేతో పట్టుకుని అడిగాడు కృష్ణ.

ఆ కుర్రాడు అడ్డంగా తల వూపాడు, తనది కాదన్నట్టు.

“ఈ పెన్ నాకు దొరికింది.”

ఆ కుర్రాడు ఏం మాట్లాడలేదు. కృష్ణవంక విచిత్రంగా చూశాడు.

“నువ్వొక సంగతి చెప్పే ఈ పెన్ నీకు బహుమతిగా ఇస్తాను. చెప్పావా మరి?”

“ఏ సంగతి?” అన్నాడు.

“నీలకంఠంగారి అమ్మాయి పెళ్ళికి నువ్వు వెళ్ళావా?”

“ఆ....”

“వేరీగుడ్. నువ్వు పెళ్ళి పందిట్లో ఆడుకుంటూ వుంటే ఎవరో వచ్చి ఒక అమ్మాయిని చూపించి, బైటికి పిలవమని నిన్ను ఆమె దగ్గరికి పంపారుగదా!”

“పిలవమని చెప్పలేదు.”

“మరి.”

“కాగితం ఇచ్చిరమ్మని నాకు రూపాయి ఇచ్చాడు.”

“వేరీగుడ్ బాయ్. అలా చెప్పాలి. ఆ.... యెవరు అతను నీకు గుర్తుందా?”

“ఆ..”

“ఎవరు?”

“సీతయ్య.”

“సీతయ్యం పే?”

“మా నాన్న పనిచేసే చోట పని చేస్తాడు. మా ఇంటి దగ్గరే వాళ్ళిల్లు.”

“మీ నాన్న యెక్కడ పనిచేస్తాను?”

“జూట్ మిలులో.”

“మీ నాన్న పేరు?”

“వెంకటేశ్వరుడు.”

“గుడ్ బాయ్” అని మెచ్చుకుని “నీ వేరు ఏమిటి?” అన్నాడు.

“నరసింహమూర్తి.”

“అ... ఇదుగో నీకు పెన్ను ఇచ్చేస్తున్నాను తీసుకో” అని పెన్ ఆ కుర్రాడికి యిచ్చి “తర్వాత ఏం జరిగింది చెప్పు? ఆ ఆమ్మాయి బెటకి వచ్చిన తర్వాత సీతయ్య ఏం చేశాడు? ఆమెతో మాట్లాడాడా?”

“ఆ ఆమ్మాయి బెటకు వచ్చింది. తర్వాత నేను చూశ్శేదు.”

“ఏం?”

“నేను బిస్కెట్లు కొనుక్కుంటానికి వెళ్ళాను.” అన్నాడు.

“అలాగా....” అంటూ “సరే. ఇక నువ్వు వెళ్ళు బాబూ!” అని ఆ కుర్రాడిని స్కూల్లోకి పంపేశాడు.

తెం చూసుకున్నాడు. ఒంటి గంట దాటింది. దగ్గలో ఒక హోటల్లోకి వెళ్ళి ఫోలీస్ టేషన్ కి ఫోన్ చేశాడు.

“జయరావు ఎస్.ఐ. స్పీకింగ్” అని అవతలనుంచి వినిపించింది.

“కృష్ణ స్పీకింగ్.”

“ఏం గురూ?”

“కూ దొరికింది.”

“వెకిగుడ్.”

“వెంట నే నువ్వు స్వయంగా జూట్ మిల్లుకు వెళ్ళి

సీతయ్య అనేవాడిని అరెస్టుచేసి స్టేషన్ కి తీసుకురా.”

“అలాగే.”

కృష్ణ ఘోస్ పెట్టేశాడు.

## 9

కృష్ణ స్టేషన్ కి వెళ్ళి పావుగంట వెయిట్ చేసిన తర్వాత వ్యాన్ వచ్చి ఆగింది.

బేడీలు వేసి తీసుకొచ్చారు సీతయ్యని.

అతనికి దాదాపు నలభై ఏళ్ళుంటాయి. ఎత్తుగా వున్నాడు. చామన ఛాయ రంగులో వున్నాడు. జుట్టు అక్కడక్కడా తెల్లబడింది. కోర మీసాలున్నాయి.

ఆత్మవిశ్వాసం గల మనిషిలా గంభీరంగా వున్నాడు. పోలీసులు పట్టుకొచ్చారన్న భయంవున్న మనిషిలా లేడు. ‘వీళ్ళు నన్నేం చెయ్యలేరు’ అనే నిర్లక్ష్యం వుందని చూపుతో. మొత్తానికి ఘక్కాముక్కీలు తిన్నవాడిలా డోంట్ కేర్ మాష్టర్ లా కన్పించాడు.

“నీ పేరేమిటి?” అన్నాడు కృష్ణ.

“పేరు తెలియకుండా నే పట్టుకొచ్చారా?” సీరియస్ గా అన్నాడు సీతయ్య.

“అడిగిందానికి సమాధానం చెప్పు” గట్టిగా అరిచాడు జయరావు కోపంతో.

“సీతయ్యండీ....” నిర్లక్ష్యంగా పొగరుగా వినిపించింది అతని కంఠం.

“నీలకంఠంగారింటికి పెళ్ళిరోజు నువ్వు వెళ్ళావు.”

“ఆ....”

“రూపరాణి అనే అమ్మాయిని నరసింహమూర్తి అనే

కుర్రాడితో పందిరిలోకి రప్పించావు.”

“అఁ—”

“ఆ కుర్రాడి చేతికి ఒక చీటి ఇచ్చి పంపావు.”

“నిజమే.”

“అందులో ఏవుంది?”

“ఏమో!”

“నువ్వెక్కడున్నావో తెలుసా? పోలీస్ స్టేషన్ లో. అది తెలుసుకుని వళ్ళు దగ్గర పెట్టుకుని సమాధానం చెప్పి” హూంకరించాడు జయరావు.

“ఎందుకండీ అంత కోపం? నేనేం తప్పుడు సమాధానం చెప్పలేదే!” అన్నాడు సీతయ్య.

“ఆ చీటిలో ఏవుందో చెప్పి?” గట్టించాడు కృష్ణ.

“నాకేం తెలుసండీ. నేను చూస్తేగదా?”

“ఆ చీటి నీకు ఎవరిచ్చారు?”

“.....”

“చెప్పావా లేదా?” దగ్గరికి వస్తూ అన్నాడు జయరావు. సీతయ్య ఆలోచనలో పడిపోయాడు.

“చెప్పరా రాస్కెల్” లాగి కొట్టాడు ఎస్.ఐ.

“చెప్పు సీతయ్యా!” అనునయంగా అన్నాడు కృష్ణ. సీతయ్య మాట్లాడలేదు. దిక్కులు చూస్తూ నిల్చున్నాడు.

“వెంకటసామీ నాలుగు తగలనియ్యి....వాడి తల్లి జేజమ్మ చెప్తుంది. వూఁ....” ఆజ్ఞాపించాడు జయరావు.

వెంకటస్వామి లాఠీతో పాటలో పాడిచాడు. కాళ్ళ మీద కొట్టాడు. జుట్టు పట్టుకుని వంచి పిడిగుదులు గుద్దాడు.

“నన్ను కొట్టకండి” బాధతో కేకలు పెట్టాడు సీతయ్య. మనిషి కొంచెం భయపడినట్లు కనిపించాడు.

“అయితే చెప్పు.”

“లక్ష్మీ టాకీస్ ఓనరు గారబ్బాయి మధుసూదనరావు నాకు ఆ చీటీ ఇచ్చాడు. కాని అది శ్యాంప్రసాద్ ఇచ్చాడని చెప్పమన్నాడు. ఆ చీటీ చదివి నాతో వసుందనీ, ఆ ఆమ్మాయిని తీసుకుని గాంధీ పార్కు దగ్గరికి తీసుకు రమ్మన్నాడు.”

“వూ..... తర్వాత.”

“తర్వాత కారులో ఎక్కడికో వెళ్ళారు.”

“ఎక్కడికి వెళ్ళారో నీకు తెలియదా?”

“లేదు” అన్నాడు సీతయ్య.

“మధుసూదనరావు నీకెలా తెలుసు? రూపరాణిని నీతోనే ఎందుకు పిలిపించాడు?”

“నేను వాళ్ళ సినిమా హాలో కొన్నాళ్ళు గేట్ కీపర్ గా పనిచేశాను. ఆ పరిచయంతోనే పెళ్ళి పందిట్లో నిల్చున్న నన్ను కేకేసి చెప్పాడు.”

“పెళ్ళి పందిట్లో నువ్వెందుకున్నావు?”

“మా ఇల్లు ఆ వీధిలోనే. నీలకంఠంగారు నన్ను పెళ్ళికి పిల్చాడు.”

“ఐ.సీ.” అన్నాడు కృష్ణ.

వెండికొండ ప్రాజెక్టు గెస్టు హౌస్ లో విస్కీ సీసాల మీద దొరికిన వేలిముద్రలతో సీతయ్య వేలిముద్రలు సరిపోలేదు.

“నా బుర్ర సరిగా పనిచెయ్యడం లేదు. ఈ రోజు నైట్ ఎక్స్ ప్రెస్ కి హైదరాబాద్ వెళ్ళి వస్తాను” అన్నాడు కృష్ణ.

“ఎందుకూ?”

“జర్నీ చేస్తుంటే నాకు ఐడియాలు పుట్టుకొస్తుంటాయి” అన్నాడు కృష్ణ.

## 10

పోలీస్ స్టేషన్ లో ఎస్.ఐ. జయరావు ముందున్న ఫోన్ మ్రోగింది:

జయరావు రిసీవర్ ఎత్తి “ఎస్.ఐ. జయరావు స్పీకింగ్” అన్నాడు.

“హలో నేనూ కృష్ణని మాట్లాడుతున్నాను. గుడ్ మార్నింగ్.”

“కృష్ణ! ఎప్పుడొచ్చావు హైద్రాబాదునుంచి?”

“రాత్రి వచ్చాను.”

“ఎక్కడుంచి మాట్లాడుతున్నావు?”

“హోటల్ మాధవినుంచి.”

“హోటల్లో ఎందుకు దిగావు?”

“సూపర్ పానొకటి వేశాను. ఈ చెబ్బితో కేసు కోజయిపోవాలి.”

“ఏమిటో?”

“నువ్వు వెంటనే ఇక్కడికి రా. రూమ్ నెంబర్ పదమూడు.”

“ఓ.కే. వస్తున్నా” అని రిసీవర్ పెట్టేశాడు.

పది నిమిషాల్లో హోటల్ మాధవికి చేరుకున్నాడు జయరావు.

బెల్ నొక్కగానే తలుపు తీసింది కృష్ణ.

లోపల ఎవరో ఇద్దరు అపరిచిత వ్యక్తులు కూర్చుని వున్నారు.

కృష్ణ వాళ్ళని పరిచయం చేశాడు. వాళ్ళిద్దరూ టైగర్ టీ కంపెనీ సేల్స్ మాన్స్.

“టైగర్ టీ పేరు ఎప్పుడూ వినలేదే” అన్నాడు జయరావు.

“ఈమధ్యనే మొదలు పెట్టారు. కలకత్తా హెడాఫీసు. హైదరాబాద్ లో కొండా రెడిగారు ఆంధ్రప్రదేశ్ కి డిస్ట్రిబ్యూషన్ తీసుకున్నారు. టైగర్ టీ ప్రాపగాండా చెయ్యడానికి ఈ వూరువచ్చాం” అన్నాడు సేల్స్ మాన్.

ఈ టీ కంపెనీ వాళ్ళతో కృష్ణకి ఏం పనో అర్థం కాలేదు జయరావుకి.

“అవునూ అసలు సంగతేమిటి?” అన్నాడు జయరావు కృష్ణవంక క్రేగంట చూస్తూ.

“వీళ్ళని చూశాక నాకొక ఐడియా వచ్చింది.”

ఏమిటి అన్నట్లు చూశాడు జయరావు.

“వీళ్ళకి టీ ప్రాపగాండా కావాలి. రేపు వూరినిండా వాల్ పోస్టర్స్, జెండాలూ అవీ ఆతికిస్తారు. అదంతా వాళ్ళ బిజినెస్. అందులో కొంత టీ ప్యాకెట్లు వుచితంగా పంచడానికి వాళ్ళ డిస్ట్రిబ్యూటర్స్ అనుమతి వుంది.”

“ఐతే?”

“అంతా విను భాయ్. మనం ఈ రోజు గాజుగాసులు అద్దెకు తీసుకుని జూట్ మిల్లుకి వెళ్ళాలి. అక్కడ స్టాఫ్ కి వర్కర్స్ కి టైగర్ టీ బాగుంటుందని ప్రాపగాండా చేస్తూ తలా ఒక గాసు టీ వాళ్ళకి ఇవ్వాలి.”

“ఇస్తే?”

“వాళ్ళ ఫింగర్ ప్రింట్లు గాసులమీద పడతాయి గదా” అన్నాడు కృష్ణ.

“గను హాన్ లో విస్కీ సీసాలమీద దొరికిన ఫింగర్ ప్రింట్స్ జూట్ మిల్ లో ఎలా తేలాయి?” సందేహిస్తూ అన్నాడు జయరావు.

“చూస్తూ వుండు.”

“సరే. హంతకుడు జూట్ మిల్ లో వుంటాడనుకుందాం. ఈ టీ కంపెనీ బిజినెస్ ఎందుకు? సరాసరి వెళ్ళి అందరి వేలిముద్రలూ తీసుకుంటే సరిపోదా?”

“మనం వేలిముద్రలు తీసుకుంటూ వుంటే అసలైన వాళ్ళు జారుకునే ప్రమాదం వుంది.”

“మరి ఏ గాసుమీద ఎవడి వేలిముద్రలో ఎలా తెలుస్తుంది మనకి?”

“అదే చెప్తున్నా. గాసులు తెచ్చి వాటి అడుగున నెంబరు చిన్నగా పెయింట్ చేయించాలి. జూట్ మిల్ కి వెళ్ళి ఒక్కొక్కడి కేరూ రాసుకుని కూపను ఇవ్వాలి. ఏ నెంబరు కూపను తెస్తే వాడికి ఆ నెంబరు గాసే ఇవ్వాలి. అప్పుడు తెలుస్తుంది కథ.”

“సరే. ఇప్పుడేం చెయ్యాలి. గాసులు తెప్పించాలి. పెయింటరు ఒకడూ. అవి వస్తే ఇక్కడే నెంబరు వేయిస్తాను. జూట్ మిల్ మేనేజర్ తో మాట్లాడి వస్తారు మనవాళ్ళు. తర్వాత టీ తయారు చెయ్యడానికి పాత్రలు అవీ కావాల్సివస్తాయి.”

“విఘ్నేశ్వరా ఎంటర్ ప్రైజెస్ అని మనవాడే ఒక డున్నాడు. వాడిని ఇక్కడికి పిలిపిస్తాను. నీకేం కావాలో అన్నీ లిస్టు రాసిస్తే వాడు ఆ రేంజ్ చేస్తాడు. పెయింటర్ని గూడా వాడే కుదురుస్తాడు.”

“ఓ.కె.”

“నేను కొత్త పేట వెళ్తున్నాను. అక్కడ హోటల్లో ఏదో గొడవ జరిగిందట.”

“అసలు సంగతి మర్చిపోయాను. జూట్ మిల్లుకి మనం వెళ్ళగూడదు. సివిల్ డ్రైస్ లో నలుగురు కానిస్టేబుల్లుని పంపిద్దాం. వీళ్ళిద్దరూ వుండనే వున్నారండా!” అన్నాడు కృష్ణ.

“ఓ.కే.” అని వెళ్ళిపోయాడు జయరావు.

## 11

బులెట్ వేసుకుని రయ్ మంటూ వచ్చి సేషన్ ముందు ఆగాడు కృష్ణ. అతను చాల సంతోషంగా హుషారుగా వున్నాడు.

“గ్రాండ్ సక్సెస్” అంటూ జయరావుకి షేక్ హాండ్ ఇచ్చాడు.

“నిజం?” అన్నాడు జయరావు నమ్మలేనట్లు ఆశ్చర్యంగా చూసి.

“యస్. జూట్ మిల్లులో పనిచేస్తున్న అప్పల నరసయ్య, బాబూరావు. వీళ్ళే హంతకులు. వెండి కొండ ప్రాజెక్టు నీ పూర్వ గెస్తు హాసలో విస్కీ నీసాలమీద దొరికింది వీళ్ళ వేలిముద్రలే. వెంటనే వెళ్ళి వాళ్ళిద్దర్నీ ఆరెస్టు చేసి తీసుకురా” అన్నాడు కృష్ణ.

జయరావు వుత్సాహంతో వ్యాన్ వేసుకుని బయల్ పడ్డాడు. అరగంటలో తిరిగి వచ్చాడు.

“వెల్ కమ్ మిషన్ అప్పల నరసయ్య! అండ్ మిషన్ బాబూరావు!” అన్నాడు కృష్ణ బేడీలు వేసి సేషన్ కి తీసికొచ్చిన వాళ్ళని చూసి నవ్వుతూ.

అప్పల నరసయ్య పొడుగ్గా వున్నా బలంగానే వున్నాడు.

బాబూరావు ఇనపగుండులా పొట్టిగా లావుగా వున్నాడు.

“మీ ఇద్దరూ పనిచేసేది జూట్ మిలులో. కాని త్రాగేది ఫారిన్ విస్కీ సీసాలు” అంటూ నవ్వి “అవి ఫారిన్ వి అనుకుంటున్నారా మీరు? ఫారిన్ ఖాళీ సీసాలలో నాటుసారా పోసి ఇచ్చి వుంటాడు మీ ప్రాప్రయిటర్. అవునా?”

కృష్ణ మాటలు వింటూ వాళ్ళిద్దరూ ముఖ ముఖాలు చూసుకున్నారు.

“ఏం చూసుకుంటారుగాని నిజం చెప్పండి అప్పల నరసయ్య గారూ! క్లాస్ నోరిప్పండి బాబూరావు పహిల్వాన్ గారూ!”

“మాకేం తెలియదు.”

“తెలియదా! ఏం తెలియదు? మరి ఏం తెలుసు?”

వాళ్ళు మానంగా చూస్తూ నిల్చున్నారు.

“రూపరాణిని మానభంగం చేసి, ఆ తర్వాత ఆమెను హత్య చేసింది మీరే!” కంచులా మ్రోగింది కృష్ణ కంఠం.

ఇద్దరూ వులిక్కిపడ్డారు.

“మేం కాదు” అన్నాడు అప్పలనరసయ్య.

“మమ్మల్ని ఎందుకు అరెస్టు చేశారు? ఆమెను మేం చంపామని మీకేం తెలుసు?” కోపంతో అన్నాడు బాబూరావు.

“నువ్వడిగిన వెధవ ప్రశ్నలకి సమాధానం చెప్పాల్సిన అవసరం మాకు లేదు. మీరు చంపినట్లు మాకు ఎలా తెలుసో కోర్టులో మా లాయర్ చెప్పాడు జడ్జికి.”

“మరింకేం? మమ్మల్ని అడుగుతారెందుకు. కేసు పెట్టండి” అన్నాడు అప్పల నరసయ్య.

“కేసు పెట్టకుండా వదిలిపెట్టం. మీ కింత ధీమా ఏమిటో నాకు అరమెంది. కాని రోజులన్నీ మనవికాదని మాత్రం గుర్తుంచుకోండి. మీరెన్ని మోసాలు చేసినా పాపాలు చేసినా ఎల్లకాలం చెయ్యలేరు. ఏదోక రోజు వాటికి అంతం వుంటుంది. మర్యాదగా చెప్పండి రూపా రాణిని ఎందుకు హత్య చేశారు?”

“మేం చేస్తేగదా మీకు చెప్పడానికి” మొండిగా అన్నాడు బాబూరావు.

“మీరు చేశారో, లేదేమీ అంతరాత్మకి తెలుసు. ఎన్ని ఘోరాలు చేసినా తప్పించే వాళ్ళున్నారని విర్రవీగకండి. ఈసారి మిమ్మల్ని దేవుడుగూడా రక్షించలేడు. ఉరిశిక్ష ఖాయం” అన్నాడు కృష్ణ తీవ్రంగా.

ఉరిశిక్ష మాట వినగానే అప్పల నరసయ్య కొంచెం చలించినట్లు కనిపించాడు. బాబూరావు తల వంచుకుని ఆలోచనలో పడ్డాడు.

“మీరు హత్య చేసినట్లు అన్ని ఆధారాలూ మాకు దొరికాయి. లేపో, మాపో కోర్టులో వురిశిక్ష వేస్తారు. కాని ఆమెను ఎందుకు హత్య చేశారు? మీరే చేశారా? లేక మీతో ఎవరైనా చేయించారా? చెప్పండి. నిజం చెప్పే వురిశిక్ష పడదు. జైలు శిక్షతో సరిపోతుంది” అన్నాడు ఎస్.ఐ. జయరావు.

గంట సేపటి వరకూ ఇద్దరూ నోరు మెదపలేదు. ఇద్దరికీ దేహాశుని చేశాక, చిత్రహింసలు పెట్టాక వాటికి తట్టుకోలేక, నిజం చెప్పారు.

“మా ప్రాప్రయిటర్ చెయ్యమంటే చేశాం” అని ఇద్దరూ ఒప్పుకున్నారు.

## 12

మర్నాడు వేపర లో రూపరాణిని హత్యచేసిన హంతకుల ఫోటోలతో పాటు హత్య చేయించిన ఆతని ఫోటో గూడా పడింది.

ఈ హత్యకి వెనుకవున్న పెద్దమనిషి శ్రీమాన్ కేశవ స్వామి, జూట్ మిల్లు ప్రాప్రయిటర్.

తన కొడుకు శ్యామ్ ప్రసాద్ రూపరాణిని ప్రేమించి ఆ పిల్లనే పెళ్ళి చేసుకుంటానని పట్టుబట్టటంవల్ల, తనకు గత్యంతరంలేక ఆ మెను హత్య చేయించానని ఒప్పుకున్నాడు కేశవస్వామి.

“కంగ్రాట్స్. మొత్తానికి ఒక ఘరానా పెద్దమనిషిని పట్టుకుని కోర్టుకు యెక్కించావు” అంటూ అభినందించాడు జయరావు.

కృష్ణ నవ్వాడు.

“అసలు నీకు ఆతనిమీద అనుమానం యెందుకు కలిగింది?” ప్రశ్నించాడు జయరావు.

“రూపరాణి, శ్యామ్ ప్రసాద్ ప్రేమించుకున్న సంగతి ఆ కాలేజీలో చాల మందికి తెలిసిందే. వాళ్ళిద్దరూ పెళ్ళి చేసుకోవడానికి నిర్ణయించుకున్నారనీ, కాని శ్యామ్ ప్రసాద్ తండ్రి బాగా డబ్బున్నాయన కావడంవల్ల సామాన్య కుటుంబంలోని పిల్లను, ఒక స్కూలుమాష్టరు కూతుర్ని కోడలుగా స్వీకరించాడానికి నిరాకరించాడనీ, శ్యామ్ ప్రసాద్ మాత్రం రూపరాణిని టిజిషర్ మ్యారేజీ చేసుకుని తీరాలని డ్రెండ్స్ ప్రోత్సాహంతో దృఢనిశ్చయంతో వున్నాడని తెలిసింది.

రూపరాణిని హత్య చెయ్యడానికి యవరికి యుక్కువ అవసరం వుంటుందో బాగా ఆలోచించాను. ఆమె బాయ్ ఫ్రెండ్ శ్యామ్ ప్రసాద్ బిజినెస్ మాస్టర్ కేశవ స్వామి కొడుకు అని తెలుసుకున్న తర్వాత నాకు అనుమానం కలిగింది.

శ్యామ్ ప్రసాద్ ని కలుసుకున్నాను. రూపరాణిని తన తండ్రి హత్య చేయించాడని అతనికి బాగా తెలుసు. అందుకే సానిక పత్రికలో మధుసూదనరావు మీద, ఎస్.వి.మీద తేనిపోనివి రాయించి అనుమానం రేకెత్తించాడు. తనకి వున్న స్టూడెంట్ బలంతో అలజడి సృష్టించాడు. తన తండ్రిమీదకు కేసు రాకుండా జాగ్రత్త పడ్డాడు.

కాని నాతో మాట్లాడేటప్పుడే పప్పులో కాలేశాడు. తమ ప్రేమ సంగతి తండ్రికి తెలియదని అన్నాడు. స్టడీస్ పూర్తయ్యేవరకూ స్క్రెకట్ గా వుంచాలనుకున్నామని చిన్న అబద్ధం చెప్పాడు. రేపోమాపో రూపరాణిని అతను రిజిస్టర్డ్ మ్యారేజీ గాని, గుల్లో పెళ్ళిగాని చేసుకోబోతున్నాడని అతని ఫ్రెండ్స్ సర్కిల్లో తెలిసినప్పుడు, తమ ప్రేమ సంగతి తండ్రికి తెలియదని ఘోరంగా యెందుకు అబద్ధం చెప్పాడు?

రూపరాణి తన యింటికి కోడలుగా రాకుండా వుండా లంటే వొక్కటే మార్గం దొరికింది కేశవస్వామికి. అందుకే రూపరాణిని హత్య చెయ్యమని మనుషుల్ని నియోగించాడు” అంటూ ముగించాడు కృష్ణ.

“వెల్ డన్! నిర్దోషులను రక్షించావు” అని మెచ్చుకున్నాడు జయరావు.